

ምዕራፍ 6

እግዚአብሔርም ሙሴን እንዲህ ብሎ ተናገረው።

2 ፤ ለእስራኤል ልጆች ንገራቸው። ሰው ወይም ሴት ለእግዚአብሔር ራሱን የተለየ ያደርግ ዘንድ የናዝራዊነት ስእለት ቢሳል፤

3 ፤ ከወይን ጠጅና ከሚያስክር መጠጥ ራሱን የተለየ ያደርግ፤ ከወይን ወይም ከሌላ ነገር የሚገኘውን ሆምጣጤ አይጠጣ፤ የወይንም ጭማቂ አይጠጣ፤ የወይን እሽት ወይም ዘቢብ አይብላ።

4 ፤ ራሱን የተለየ ባደረገበት ወራት ሁሉ ከወይን የሆነውን ነገር ሁሉ ከውስጡ ፍሬ ጀምሮ እስከ ገፈፎው ድረስ አይብላ።

5 ፤ ራሱን ለመለየት ስእለት ባደረገበት ወራት ሁሉ በራሱ ላይ ምላጭ አይደርስም፤ ለእግዚአብሔር የተለየበት ወራት እስኪፈጸም ድረስ የተቀደሰ ይሆናል፤ የራሱንም ጠጉር ያሳድጋል።

6 ፤ ለእግዚአብሔር ራሱን የተለየ ባደረገበት ወራት ሁሉ ወደ ሬሳ አይቅረብ።

7 ፤ ለአምላኩ ያደረገው እስለት በራሱ ላይ ነውና አባቱ ወይም እናቱ ወይም ወንድሙ ወይም እኅቱ ሲሞቱ ሰውነቱን አያርክስባቸው።

8 ፤ ራሱን የተለየ ባደረገበት ወራት ሁሉ ለእግዚአብሔር የተቀደሰ ነው።

9 ፤ ሰውም በአጠገቡ ድንገት ቢሞት የተለየውንም ራሱን ቢያረክስ፤ እርሱ በሚነጻበት ቀን ራሱን ይላጭ፤ በሰባተኛው ቀን ይላጩው።

10 ፤ በስምንተኛውም ቀን ሁለት ዋናዮች ወይም ሁለት የርግብ ግልገሎች ወደ መገናኛው ድንኳን ደጃፍ ወደ ካህኑ ያምጣ፤

11 ፤ ካህኑም አንዱን ለኃጢአት መሥዋዕት ሁለተኛውንም ለሚቃጠል መሥዋዕት ያቀርባል፤ በሬሳም የተነሣ ኃጢአት ሠርቶአልና ያስተሰርይለታል፤ በዚያም ቀን ራሱን ይቀድስዋል።

12 ፤ ራሱን የተለየ ያደረገበትን ወራትም ለእግዚአብሔር ይቀድሳል፤ የአንድ ዓመትም ተባት ጠቦት ለበደል መሥዋዕት ያምጣ፤ ናዝራዊነቱ ግን ረከሶአልና ያለፈው ወራት ሁሉ ከንቱ ይሆናል።

13 ፤ የመለየቱ ወራት በተፈጸመ ጊዜ የናዝራዊው ሕግ ይህ ነው፤ ወደ መገናኛው ድንኳን ደጃፍ ይቅረብ፤

14 ፤ ቀርባኑንም ለእግዚአብሔር ያቅርብ፤ ነውር የሌለበት የአንድ ዓመት ተባት ጠቦት ለሚቃጠል መሥዋዕት፤ ነውርም የሌለበትን የአንድ ዓመት እንስት ጠቦት ለኃጢአት መሥዋዕት፤ ነውርም የሌለበትን አውራ በግ ለደኅንነት መሥዋዕት፤

15 ፤ አንድ ሌማትም ቂጣ እንጀራ፤ በዘይት የተለወሰ ከመልካም ዱቄትም የተሠሩ እንጐቻዎች፤ በዘይትም የተቀባ ስስ ቂጣ፤ የእህሉንም ቀርባን፤ የመጠጡንም ቀርባን ያቅርብ።

16 ፤ ካህኑም በእግዚአብሔር ፊት ያቀርባቸዋል፤ የኃጢአቱንም መሥዋዕት የሚቃጠለውንም መሥዋዕት ያሳርግለታል።

17 ፤ አውራውንም በግ ለደኅንነት መሥዋዕት ከሌማቱ ቂጣ እንጀራ ጋር ወደ እግዚአብሔር ያቀርባል፤ ካህኑም ደግሞ የእህሉን ቀርባንና የመጠጡን ቀርባን ያቀርባል።

18 ፤ ናዝራዊውም የተለየውን የራሱን ጠጉር በመገናኛው ድንኳን አጠገብ ይላጫል፤ የመለየቱንም ራስ ጠጉር ወስዶ ከደኅንነት መሥዋዕት ቦታች ወዳለው እሳት ይጥለዋል።

19 ፤ ካህኑም የተቀቀለውን የአውራውን በግ ወርች፤ ከሌማቱም አንድ ቂጣ እንጐቻ አንድም ስስ ቂጣ ይወስዳል፤ የተለየውንም የራስ ጠጉር ከተላጩ በኋላ በናዝራዊው እጆች ላይ ያኖራቸዋል፤

20 ፤ ካህኑም እነዚህን ለመወዘወዝ ቀርባን በእግዚአብሔር ፊት ይወዘውዛቸዋል፤ ይህም ከሚወዘወዘው ፍርምባና ከሚነሣው ወርች ጋር ለካህኑ የተቀደሰ ነው። ከዚያም በኋላ ናዝራዊው ወይን ይጠጣ ዘንድ ይችላል።

21 ፤ ስእለቱን የተሳለው የናዝራዊ፤ እጁም ከሚያገኘው ሌላ ስለ ናዝራዊነቱ ለእግዚአብሔር የሚያቀርበው የቀርባኑ ሕግ ይህ ነው፤ ስእለቱን እንደ ተሳለ እንደ ናዝራዊነቱ ሕግ እንዲሁ ያደርጋል።

22 ፤ እግዚአብሔርም ሙሴን እንዲህ ብሎ ተናገረው።

23 ፤ ለአሮንና ለልጆቹ ንገራቸው። የእስራኤልን ልጆች ስትባርኩአቸው እንዲህ በሉአቸው።

24 ፤ እግዚአብሔር ይባርክህ፤ ይጠብቅህም፤

25 ፤ እግዚአብሔር ፊቱን ያብራልህ፤ ይራራልህም፤

26 ፤ እግዚአብሔር ፊቱን ወደ አንተ ያንሣ፤ ሰላምንም ይስጥህ።

27 ፤ እንዲሁ ስሜን በእስራኤል ልጆች ላይ ያደርጋሉ፤ እኔም እባርካቸዋለሁ።